

# İSLAM COĞRAFIYASINDA ŞƏBİH

Füzuli Bayat

*Filologiya üzrə elmlər doktoru, AMEA Folklor İnstitutu,  
Müasir Folklor Şöbəsi, fuzulibayat@yahoo.com*

## SHABIH IN ISLAM GEOGRAPHY

### Summary

In Islam geography, especially in the regions where people are distinguished with confidence to Ahl-al-Bayt and the Shahs lived contact, in Iran, Azerbaijan, the East Anadolu, India, partially in Afghanistan the square performers with religious content are widely spread. Though Islam religious, in principle was against theatre, music, performing, Shabih considering goal to represent the real historic tragedy to the future generations was not against folk theatre, on the contrary the facts prove that such square performers were spread widely before Safavi period. Shabih was not only the name of one theatre, it is the name of more than thirty theatres which has various content and genre (tragedy, comedy). But the main feature that connects them is to reflect the victory of God, the triumph of Islam against the tyrant and injustice.

Though there is no professional player in Shabih performers which reflects the Karbala event, here a long-lasting preparation is hold under the leadership of shabihgardan (a main image in Shabih ceremonies). The stage décor is simple and one-acted in Shabih performance and the aim is to live that time with audience. From that point of view we must search the source of the theoretical principles, especially the unity of audience –player of modern Europe, or partially Turkey theatre in Shabih.

In the report the mythological-ritual feature of Shabih, historicity, structure, composition are investigated in the aspect of modern theatre theory, the information is given about its current state and it is noted that this square performance was prohibited for a long time in Soviet time.

**Key words:** *Shabih, religious performance, modern theatre, Karbala events, Ahl-a'-Bayt, stage, décor, player.*

## ТЕАТР ШАБИХ В ИСЛАМСКОЙ ГЕОГРАФИИ

### Резюме

В исламской географии, особенно на территориях, где тесно проживают шииты в Иране, Азербайджане, Восточной Анатолии, Индии, частично в Афганистане, были широко распространены площадные спектакли театра религиозного содержания - Шабих. Исламская религия, будучи принципиально против театра, музыки, инсценировки, актерского мастерства, все же не была против народного театра Шабих, целью которого было донести до будущих поколений в еще более наглядной форме прожитую историческую трагедию. Напротив исторические факты также подтверждают, что такого типа площадные спектакли с периода Сефевидов стали более широко распространяться. Шабих не просто название театра, а общее название более тридцати спектаклей разного содержания и жанра (трагедия, комедия). Однако основной объединяющей их чертой является отражение в изображении Кербала победы Аллаха и торжество Ислама против деспота, гнета. Несмотря на то, что в спектаклях Шабих, изображающих события в Кербала, профессиональный актер не играет, здесь под руководством шабихгардан (человек, готовящий и ведущий мистерию) проводится длительный подготовительный этап.

На спектакле Шабих, сценическая декорация которого простая и состоящий из одного действия, цель – это прожить то время вместе со зрителем. С этой точки зрения, сегодня источник теоретических принципов современного европейского и частично турецкого театра, и особенно целостности зрителя-актера следует искать в театре Шабих.

В докладе в аспекте теории современного театра была исследована мифологическая-ритуальная особенность, историчность, структура и композиция Шабих. Кроме этого, даются сведения о длительном запрете этого площадного спектакля в советское время и современном его положении.

**Ключевые слова:** *Шабих, религиозный спектакль, современный театр, события в Кербала, члены семьи (ахли-бейт), сцена, декорация, актер.*

## A. Giriş

XV yüzyıldən, xüsusən də Azərbaycanda və İranda yaygın bir hala gələn Məhərrəmlik ritualı və onun tərkib hissəsi olan Şəbih xalq tamaşaları teatr və musiqi tarixində özəl yerə sahibdir. Şəbih bir sıra ərəb ölkələrində, xüsusən də əhli-beytə bağlılıqları ilə seçilən və şiələrin sıx yaşadıqları bölgələrdə, o cümlədən İranda, Azərbaycanda, Əfqanistanda, Türkiyədə, Hindistanda həmçinin İrəvanda, Gürcüstanda da keçirilmişdir. Şəbih sadəcə bir tək tamaşadan ibarət olmayıb sayıları otuzdan çox olan müxtəlif məzmunlu və janrlı (fasiə, komediya) tamaşaların ümumi adıdır. Ancaq onları birləşdirən əsas cəhət Kərbəlanın timsalında zalimə, zülmə qarşı Allahın (cc) zəfərini, İslamin təntənəsini eks etdirməkdir. İslam dini principə teatra, səhnələşdirməyə, musiqiyə, rol oynamaya qarşı olsa da yaşanan tarixi bir faciənin gələcək nəsillərə daha əyanıləşdirilmiş formada çatdırılmasını məqsəd bilən Şəbih xalq teatrina qarşı olmamışdır, əksinə bu tip meydan tamaşalarının Səfəvilər dönməmindən daha geniş yayıldığını tarixi faktlar da sübut edir.

Şəbihlərin əsas mövzusunu Hz. Əlinin oğlu, Hz. Peyğəmbərin nəvəsi üçüncü imam Hz. Hüseynin və əshabının 680-ci ildə Yezid və onun çoxsaylı orduyu ilə Allahın dininin təntənəsi uğrunda mübarizəsi təşkil edir. Bu mübarizə Məhərrəm ayının ilk on günündən başlayaraq Kərbəla şəhidlərinin qırxi çıxana qədər düzənlənən Şəbihlərlə göstərilir. Bu İslami dram əsəri teatr formasında yalnız İran, Doğu Anadolu, Azərbaycan, Hindistanda göstərilir, bir az fərqli şəkildə Şiə məzhəbinin yaygın olduğu İraqda, Lübnanda, Yəməndə də Kərbəla həcisələri qeyd edilir, ancaq teatrlaşdırılmış göstərilərə yer verilmir. Teatr ünsürləri isə yalnız əza törənlərdə, bəzi rituallarda özünü göstərir. Azərbaycanda tarixən ən çox oynan Şəbihlər isə Əli Əkbərin Şəbihi, Əbülfəzl Abbasın Şəbihi, Qasımın Şəbihi, Hürrün Şəbihi, Hz. Hüseynin Şəbihidir. Zamanla məşhurlaşan, zamanla sönükləşən, keçirilməsinə rəvac verilən, yaxud oynanılması və göstərilməsi yasaqlanan uzun bir tarixi yolculuqda Şəbih Türkiyədə, Azərbaycanda, İrəvanda, Gürcüstanda unudulmaq üzrədir və ya unudulmuşdur.

Ateist və kommunist ideologiyanın hakim olduğu Sovet dövründə unutdurulan Şəbihin təbii ki, bir çox səhnə performansı haqqında sadəcə yazılı qaynaqlardan bəzi məlumatlar almaq mümkündür. Azərbaycanın hər yerində, hətta Qarabağda sünnilərin sıx yaşadığı yerlərdə də oynanan Şəbihlərin teatr xüsusiyətlərini tam təsəvvür etmək isə imkan xaricindədir.

## B. Yazılı Qaynaqlara Görə Azərbaycanda Şəbih

Yazılı qaynaqlara görə Şəbih insanları meydana toplamaq, Kərbəlanın önəmini göstərmək üçün öncə əza (matəm) qafiləsinin kəndin, qəsəbənin, şəhərin küçələrini gəzərək göstərdikləri səyyar oyunlarla başlayır. Bu əsl Şəbih xalq teatrinin kiçik və ya səyyar formada məşqidir. Əza qafiləsinin başında arxadan gələn izdihamının yürüşünə rəhbərlik edən qara bayraqları gözdürən ələmdar, tuğdar, xərəkdar, sənkzon, səlladar və digər əzadaflar gedirlər. Qafilənin önündə gedənlərin hamısına bir yerdə əlviyə deyilir. Bu səyyar tamaşanın bir də gözəl səslə, bəlli muğam pərdələri üstündə oxuyan rövzəxanı olur. Əza yürüşü və ya səyyar teatrdə ən çox göstərilən oyunlar sonradan qapalı, yaxud açıq məkanda oynanan əsl Şəbih teatrinin demək olar ki, geniş planda təkrarıdır. Səyyar tamaşalarda daha çox sözsüz mətn hakim olduğundan, mesaj bayraqlar, tuğlar, kuklalar, müqəvvalar, təmsili tabutlar, təmsili ruhlar və s.in vasitəsiylə verilir.

İ.Rəhimlinin verdiyi məlumatata görə Əliəkbər otağında onun rəmzi nəşri düzəldilir. Həmin müqəvvvanın önündə qara paltar geyinmiş uşaq oturur. Xərəyin ardınca öndə şəhidin anası gedir. Ananın, Hüseynin və Həzrət Abbasın rollarını ifa edən şəbih aktyorlarının üzləri ağ niqabla örtülür. Bu, ilahiliyi qorumaq məqsədi daşıyır. Həm də qadın qiyafəsində kişisinin olduğunu gizlədir. “Qasım otağı” əza qafiləsinin ən mühüm oyun atributlarındandır. Toy çadırının modeli şəklində düzəldilib xərəyin üstündə qurulur. Onun içərisinə İmam Həsənin şəhid oğlu Qasımın nəşini andıran müqəvvva qoyulur. Həmin müqəvvvanın üstüne çoxlu qan çılənir. Xərəyin kənarlarına fanarlar düzülür, ya dəsüni, ya da fəsilə uyğun çiçəklərlə bəzənir. Axırıncı döyüşdə qolları kəsi-

lərək öldürülən Hz. Abbasın da təmsili olaraq qolları xərəyin yanından asılır. Bu qollar Əbülfəzlabbas Şəbihində əsas element kimi diqqət çəkir. Şəbih tamaşalarında onun üçün xüsusi at seçilir. Həmin at gözəl çulla çullanır, qiymətli yəhərlə yəhərlənir. Yəhərdən (və ya çuldan) Əbülfəzlabbasın təmsili olaraq kəsilmiş əlləri asılır. Yaxud, atın üstünə əyni qanlı, qolsuz köynək gevindirilmiş müqəvvə bağılayırlar. Müqəvvvanın ağzına xəncər verilir, gözlərinə oxlar sancılr, ciyininə isə boş su tuluğu aşırılır. Bir nəfər atın yüyənindən tutub asta-asta əza qafiləsinin önündə gedir. “Qəbri-Hüseyn” də əza qafiləsində gəzdirilir. Bu qəbir, sərdabə şəklində qurulur və xüsusi xərək üzərində yerləşdirilir. İmam Hüseynin qəbrinə işarə olub, onu təmsil edən sərcabə ipək-atlas, zərxara parçalarla bəzədilir, qiymətli daş-qasıla süslənir. Sərdabənin yuxarı hissəsinə zərli çalma qoyulur, yan-yörəsinə isə qılinc, qalxan, ox, kaman, uzunboğaz çəkmə və İmam Hüseynə aid edilən digər əşyalar düzülür. Sərdabə qurğusunun içərisinə ağızbağlı tabut qoyulur və ona ağ göyərçinlər bağlanır. Həmin göyərçinlər İmamın ruhunu qanadlarında gəzdirən məbəklərin təmsilçiləridir. “Qasım otağı”, “Qəbri-Hüseyn”, “Həzrət Abbasın kəsili qolları”, “Əliəkbər otağı” son gün ərzində əza qafiləsinin səyyar tamaşası kimi gəzdirilib nümayiş etdirilir (Rəhimli 2005: 24).

Yazılı qaynaqlara görə sayıları otuzdan çox olan Şəbihlərin (“Əliəkbərin Şəbihi”, “Həzrət Abbasın Şəbihi”, “İmam Hüseynin Şəbihi”, “Səkinənin vəfati”, “Qasımın otağı”, “Qasımın Şəbihi”, “Əsirlərin qayıtmazı”, “Tiflani-Müslüm”, “Hürrün şəhadəti”, “Fatimənin qətlə”, “Kərbəla davası”, “Mədinə səfəri”, “Əsirlərin Kərbəlaya daxil olmaları”, “Müslümün qətlə”, “Kərbəla müsibəti”, “Əlinin qətlə” və s. həmçinin) eksəriyyətinin məzmunu dramatikdir. Bunlar həm Kərbəla hadisələrini, həm Kərbəla faciəsindən əvvəlki hadisələri (məsələn, Həzrət Əlinin Məhəmməd peyğəmbərin qızı Fatiməyi-Zəhra ilə evlənməsi, yaxud İmam Hüseynin uşaqlıq çağları, Hz. peyğəmbərin və Fatimənin vəfati, İmam Hüseynin Sasani hökmdarının qızı ilə evlənməsi və s.), həm də Aşuradan sonra baş verənləri (“Əsirlərin qayıtmazı”, “Vəfati-Səkino”, “Musanın Şəbehi”, “Muxtarın Şəbehi” və s.) göstərməyə xidmət edir. Dramatik məzmunlu Şəbihlərlə bərabər bəziləri də parodiya janrındadır ki, orada da (“Ömər cəhənnəndə”, “Tərs toy” və s.) ikinci xəlifə Ömər, Şümür, Yezid, İbn Ziyad, bir sözə Kərbəla müsibətini törədənlər və ya dolaylı olaraq Kərbəlanın baş verməsində günahkar olanlar lağla qoyulur, gülünc vəziyyətdə təqdim edilirlər. Belə ki, həmin Şəbihlərdə Ömərin, Şümürün, ya da Yezidin geyimləri ayrılıqda ulağla qoyulur, şəbihçilər gülüş, söyüş və təhqirlərin müşayiəti ilə şəhəri dolanırdılar. Bu Şəbihlərdə daha çox kuklalardan istifadə edilirdi. Bununla bərabər rəvayətə görə Kərbəlada Hz. Hüseynə koməyə gələn Cinni Cəfər qoşunu ilə bağlı da Şəbih gostərilirdi. Cinni Cəfər ordusunun əsgərlərinin rollarında, əsasən uşaqlar oynayırdılar. Şəbihgərdən onlara kömürdən bığ və saqqal çəkirdi. Bu Şəbihlər sözün, dialoqun az olması ilə xarakterizə edilirdi.

Azərbaycana gələn səyyahların, XIX yüzulin sonları və XX yüzulin əvvəllerində fəaliyyət göstərən aktyorların və yazıçıların xatirələrində, alımların araştırmalarında Şəbihin necə keçirildiyi haqqında məlumat verilmişdir. (Lassy 1916; Haqverdiyev 1957; Şaiq 1973; Sarabski 1982; Axundov 2003; Buttanrı 2010) Şəbihin xalq teatrının, musiqinin, dini mərsiyyə adəbiyyatının, folklorun yeni janrlarının yaranması və inkişafındakı rolü ayrıca qeyd edilməlidir. Xüsusən Qacarlar zamanında Şəbihlərin təntənəli keçirildiyi haqqında məlumatlar mövcuddur. Məsələn, o vaxtlar Hz. Hüseynin, Zeynəbin, Fatimənin, Səkinənin obrazlarını ifa edən oyuncular son dərəcə gözəl libaslar geyinirdilər, zinət əşyaları taxır, xeymələri qiymətli xalçalarla bəzəyirdilər. Hz. Hüseynin və silahdaşlarının mindikləri atlar da say-seçmə olurdu. Özəlliklə İmam Hüseynin mindiyi ağ rəngli at bahalı yəhərli, üzəngili, sağılı, tapqırı, yüyenli olurdu. Şəbihlər Aşura gündündə başlayaraq İmamın qırxı çıxana qədər davam edirdi, yəni ən azı qırx gün, səyyar tamaşalarla bərabər ən çoxu əlli gün süründü. Bu İslam coğrafiyasında bəlli bir rituala, bəlli bir aya həsr edilmiş sayca ən çox, oyunuč tərkibinə görə ən böyük, seyirci kütləsinə görə ən geniş xalq teatrı idi.

Mətin And İranlı Şəbih araşdırıcılarına dayanaraq həm əski Şəbihlər, həm də yenilərinin strukturunu müəyyənləşdirmiştir. Şəbih hansı məzmunda olursa olsun, harada və necə oynanırsa oynansın təqribən aşağıdakı struktur hissələrdən ibarətdir:

1. Şeir. Şəbih teatrı daha önce yazılmış mərsiyələrdən, növhələrdən, rözelərcən, qıscası maktəl adlanan janrdan yararlanılaraq düzənlənir. Şəbihgərdən bir neçə maktəl şairinin şeirlərini quracağı səhnənin strukturuna uyğun şəkildə sıralayır.

2. Nakkali. Kərbəla hadisələrini, Şəbihin məzmununu yaxşı bilən və onu obrazların dilindən danişə bilən, göstərən nəql edən adam nakkaldır və Şərqdə meydan tamaşalarının inkişafında, xüsusən də tək kişilik teatrin yaranmasında mühim rol oynamışdır.

3. Suxənvəri. Mənəsi gözəl danişan adam olan suxənvərilik sənəti nakkəlidən fərqli olaraq iki adamlıq oyun növüdür ki, danişıqları dialoq üzərində qurulmuşdur. Bunlar bəzən çayxanalarda, bazarlarda, toplantı yerlərində şeirlə də yarışırlar.

4. Musiqi. Şəbihdə musiqinin önəmli yeri var. Ancaq musiqi diqqəti çəkəcək səviyyədə olmamalı, Şəbihin məzmununa kölgə salmamalıdır. İmam və tərəfdarları rollarını musiqi ilə ifadə edirlər. Mənfi rolları oynayanlar boğuq səslə şeir deyirlər, muğam oxumazlar. Oyunçu səhnəyə uyğun muğam və ya musiqi seçməlidir. Şəbih teatrı inkişaf etdikcə onun musiqisi də inkişaf etmişdir. Hər rolun söylədiyi şeirə görə özüməxsus muğamı vardır, bəzən də bir rolun müxtəlif ruh durumuna görə bir neçə muğam məqamı ola bilər. Əsas musiqi aləti nəfəsli çalğı alətləridir, döyüş səhnələrində istifadə edilən çalğı alətləri isə vurmaqlı alətlərdən zillər və davullardır.

5. Əzadari. Bu, Məhərrəm ayının əsas ritualıdır ki, yas tutanlar sinələrinə vurmaqla, zəncirlə döyünməklə, bədənlərindən qan çıxarmaqla, ağlayıb özündən keçməkə müşahidə olunur. Əzadarların ritual elementlərindən Şəbih teatrında çox istifadə edilir.

6. Pərdədari. Kərbəla hadisələrini pərdə üzərindəki rəsmərlə nəql edənlərə pərdədari deyilir. Pərdədari pərdənin üzərindəki örtüləri qaldırmaqla, lazımı rəsməleri göstərməklə hadisələri nəql edir, yoldan keçənlərin diqqətini Məhərrəmlik hadisələrinə çəkir (And 2012, 93-94).

Şəbih tamaşaları özəl olaraq tikilmiş təkyələrdə (müasir dövrdə Azərbaycanda təkyə qurmaq bir evdə içində su doldurulmuş test olmaqla otağı ələmlə, imamların şəkilləri və s. ilə bəzəməkdir) qapalı məkanda, ya da açıq havada, kənd, qəsəbə və ya şəhər meydanlarında göstərilir. Əskilərdə təkyələr, daha çox düzbucaklı şəkildə olurdu. Ən böyük təkyə şəhərin mərkəzində qurulurdu. Hətta bəzi məlumatlara görə təkyələrin içində üç-dörd min **tamaşaçı** yerləşirdi. Təkyələr Şəbih tamaşalarını göstərmək üçün qurulduğundan onun yanında su “evləri” və oyunçuların geyinmək üçün istifadə etdikləri qrim otaqları olurdu. Tamaşadan önce təkyənin içində iri bir taxt (piştəğ), yanında isə minbər qurulurdu. Minbər mərsiyəxanın Şəbihdə oxunacaq mərsiyələri ifa etməsi üçündü. Taxt səhnə kimi istifadə edildiyindən orada xurma ağacının budaqları Kərbəla çölünü, bir vedrə, yaxud bir test su isə Fərat çayını simvolizə edirdi. Şəbih tamaşaları bu taxtin üstündə göstərilirdi. Hətta taxt o cədər böyük olurdu ki, onun üstündə Hz. Hüseyn, Əbülfəzl Əbbas öz atları ilə oyun göstərildilər. Şəbihdə oynayacaq oyunçuların sayı 30-40 nəfərdən tutmuş yüzdən çox ola bilirdi. Bununla yanaşı kənd yerlərində daha çox açıq havada Şəbih göstərmək yaxşıdır.

Bütün bu tarixi ekskursdan məqsəd əski Şəbihlərdən bugünə nələrin qaldığını, nələri itirdiyimizi, böyük bir mədəniyyət mirasının üstündən necə xətt çəkdiyimizi anlamaq üçündür.

### C. Müstəqillikdən Sonra Şəbih

Sovet dövründə qadağan edilən və təbii ki, yavaş-yavaş unutdurulan Məhərrəmlik rituallarından ən çox zərər çəkən Şəbih xalq teatrı oldu. Onsuz da dini-mənəvi dəyərlərində yoxsun buraxılan Azərbaycan türkləri xalq mədəniyyətinin ən böyük dramatik teatrı olan Şəbihi oynamamaqla çox şey itirdilər. Sovetlər Birliyi çökdü, müstəqillik qazanıldı dino və dini dəyərlərə münasibətdə dəyişiklik olsa da təəssüf ki, bunu Şəbihə aid etmək mümkün deyildir. Hətta folklor toplamalarından anlaşılığına görə sovet rejiminin cədagalarına baxmayaraq o zamanlar gizli də olsa Şəbih keçirilirdi: “Şəbeh bizim kənddə də keçirilirdi. Burda nəinki, 100 adam olurdu, kəndin bu başının o başına qədər bizə qonşu kənddərdən köç əhli gəlirdi. Əvvəl at arabaları idi, sonra keçdilər qaz 51-lərnən, bütün kəndlərdən yığışırıldılar. Burda din həddinnən çox güclü idi. Buranın axundi var idi, axunda görə də hamı

tökülürdü məscidə”. (Cavanşir Nəbiyev) Şəbih qadağalara baxmayaraq gizli də olsa göstərilirdi. Müstəqillikdən sonra isə Şəbih teatrından geriyə bir-iki element qaldı.

Son dövrlərdə bəzi kəndlərdə keçirilən Şəbihin çəkilib araşdırılmaq üçün tədqiqatçıların ixtiyarına verilməsinin qadağan edilməsi haqqında da söyləyicilərdən məlumat almaq olar: “Keçən il oldu, amma bəzi qadağalar ki var, ümumiyyətlə, 3-4 ildi çəkiliş olmır, Şəbehdə çəkilişə icazə verilmir. Çünkü bəzən görürsən telfonnara çəkirdilər, internetə zada verirdilər. Ona görə adı telfonnara da nəzarət olunur, telfonnarnan da qoyulmur çəkilməyə. Şəxsən biz özümüz ona nəzarət eliyürük, tapşırırx ki, heç telfonnan da çəkilməsin. Burada dövlətin olan nəsə bir şey var ki, onu deyillər də belə. (Mircavad Feyzullayev)”

Masallı bölgəsinin Banbaşı kəndində müşahidə etdiyimiz Aşura günü əza qafiləsi yuxarıda sadalanan səyyar tamaşa ünsürlərindən “Qasım otağı” və “Qəbri-Hüseyn”i təmsil edən ünsürlərlə Şəbihin hazırlanlığı yerdən məscidə qədər böyük bir izdihamın müşayıti ilə öncədən qurulan təmsili Kərbəla çölünə doğru irəlilədi. “Saat 11-dən sonra sinəzənlər və Şəbih çıxaranlar avazla oxuya-oxuya və sinələrinə vura-vura məscidə doğru getməyə başladılar. Onların ortasında başdan ayağa ağ geyimli adamlar təmsili tabut aparırdılar. Tabutun içində 14-15 yaşlarında bir uşaq uzanmışdı. Dəstə:

Bu gün Kərbübəla viran olubdur

Hüseyn öz qanına qəltən olubdur.

Oxuya-oxuya izdihamın əhatəsində küçələrdən keçərək məscidə doğru irəlilədi” (Bayat 2014: 268).

Qətl sinan saata qədər isə məscidin geniş həyətində mindən çox tamaşaçının gözləri önündə “Qətl”, “Eydiqətl”, “İmam Hüseynin şəhadəti” kimi adlarla bilinən Hz. Hüseynin qətli Şəbihi göstərildi.<sup>1</sup> Əza qafiləsinin gəzdirdiyi sərdabə və otaqlar, müqəvvalar, şəhidlərin kəsilən başlarını təmsilən mizraq ucundakı qana boyanmış baş müqəvvaları və s. bir yerə cəm edildi, öncədən qurulan qara və qırmızı çadırlar arasında bir yerə qoyuldu. Ortada Fərat çayını təmsil edən içində su olan qara örtüklü test və Kərbəla çölünü təmsil edən ağac qoyulmuşdur. Müasirləşmiş elementlərdən yezidlərin oturması üçün qoyulmuş oturacaq və masa da var idi. Həm də istər Hz. Hüseyn və əhli-beyti, istərsə də yezidlər olsun paltarlarının arxasına oynadıqları rolun adı yazılmışdı. Yezidlər qırmızı, İmam və tərəfdarları isə qara rəngli paltar geymişdilər, ələmləri də qara idi. İmamin, Əbülfəzləbbasin və qadınların üzü niqabla örtülmüşdü.

Daha onçələr Kərbəla şəhidlərinin rollarını oynayanlar ağ qaftan, yaşıllı, yaxud qırmızı əba geyinir, başlarına yaşıl çalma qoyurdular, ciyinlərində isə qızılı tikmələr olurdu. Yezidlər isə qara rəngli paltar geyirdilər. Mələk rolunu oynayanlar əyinlərinə cübbə geyinir, başlarına da tac qoyurdular. Bunu savadlı bir kənd mollası da təsdiq etdi: “Hüseynin yaşıllı, qırmızı rəngli bayrağı vardi, bunda idi. Qara rənglilər isə ancax Osmanın tərəfdarları idi. Yəni Osman ələnnən sora bayraxların gətirib dəyişdi. Yezidin də bayrağı əvvəl qara idi, sora Müaviənin bayrağı da qara idi. Sora qırmızılaşdırıldı, Yezid qırmızılaşdırıldı. Yəni qələbə çaldı Kərbəlada. Sora qırmızı elədi. Sora Abbasilər gəldi, olar da qara bayraxnan gəldilər. Oların bayrağı qara idi. Olar qara geyinərdilər ümmiyətlə. Hakimiyətdə hamısı qara geyinərdilər. Büyünnəri də qara rəmzləri Abbasilərdən qalmadı. Ələmi də eləncik qara rəngə çalır. Buların İslamda şəhidi dəxli yoxdu, heş birinin. Məsələn, şəlikdə Hz. Əli qırmızı geyinib meydana getmişdi. Qırmızı paltarda gedib şəhid oldu. Amma Hz. Hüseyn altı rəng paltarnan gedib. Ömrə Səəd isə əvvəl qara, soora qırmızı geyinib. Qara geyinib gələndə Osmanın qisasın aldılar. Onlar həmin o Osman paltarını geymişdilər. Qələbədən soora isə qırmızılaşdırıldılar.”

Banbaşı Şəbihində başdan ayağa qırmızı rəngli paltar geymiş yezidlər əllərində qılınc və nizə önlərində duran qara örtüklü testin arxasında yerləşdilər. “Meydana, qara rəngdə paltar geymiş Hüseynin dəstəsi, bəziləri atın üstündə, coxu isə piyada formada sinə vuranların, daha

<sup>1</sup> Aşuranın doqquzuncu günündən onuncu gəcə keçən gecə oynanmalı olan Şəbih yerli idarəetmə orqanlarının təsiri ilə əslində Məhərrəmliyin on günü boyunca göstərilən səyyar tamaşalarla birləşdirilərkən Aşura günü, həm də gündüz çox qısa şəkildə oynanıldı. Kamera və fotoqraf çəkiminə isə icazə verilmədi. Yalnız diktafona səsləri yaza bildik.

doğrusu əza qrupunun əhatəsində daxil oldu. Dəstə iki sinəzən qrupun ortasında meydana girdi, əza qafiləsi izdihamla bərabər mərsiyaxanın ardınca xorla oxumağa başladı:

Allah, Allah, Kərbəlaya qan yağır,  
Bir qəribin üstünə tufan yağır.  
Qan tökənlər Kərbəla düzündədir,  
Əhli Kufə imtiyaz üstündədir.  
Vay, vay, Hüseyn vay  
Vay, vay, Hüseyn vay  
Kaş bu gün bu dəmdə,  
Oleydim Kərbəladə

Sinəzənlər ritmlə Şəbihgərdanın və ya mərsiyə deyən cavan oğlanın avazla oxuduğu mərsiyənin sədaları altında Hüseyni övə-övə, Yezidi, Şümürü, Öməri və başqalarını lənətləyə-lənətləyə yerlərini aldılar. Savaş başladı. Hər iki dəstənin əsgərlərinin paltalarının arxasına oynadıqları rolların adları yazılmışdı. Məsələn: Hüseyn, Əbəlfəz, Qasim, Əli Əkbər, Hürr, Ömər, Şümür, Haris və digərləri. Oyunda ən diqqət çəkən məqam şəbih oyuncularının danışmanları idi. Savaş mərsiyəxanın müğam üzərində avazla oxuduğu növhələrin sədaları altında cərəyan etməyə başladı.

Yezidin ordusuna başçılıq edənlər ortaya qoyulmuş qırımızı örtüklü masanın arxasında oturub məsləhətləşirdilər. Mərsiyə deyən isə yaniqli səslə oxuduqlarının son beytini sinəzənlərə təkrarladırdı.

Əbəlfəz rolunu canlandıran oyuncu teştin yanından su götürülmüş kimi rol oynayır. Hər tərəfdən Ömər Saadın əsgərləri Əbəlfəzi mühəsirəyə alırlar. Əbəlfəz yezidlərdən çoxunu öldürür, nəhayət, özü də şəhid olur. Meydana Əli Əkbər çıxır. O da böyük qəhrəmanlıq göstərərək çox sayıda yezid öldürür və sonda şəhid olur. Qara rəngli xeymənin yanında duran, zövqlə geyinmiş, üzü niqablı Zeynəb, Ruqiyə və digər qadın rollarını oynayan oyuncular ora-bura yellənərək ağlayırlar. Təbii ki, seyirçilər də ağlayır, əlləri ilə sinələrir, başlarına vururdular. Mərsiyəxan Zeynəbin dilindən “Qardaş Hüseyn！”, müraciətindən sonra:

Rəsulu Əkrəmin cigər parası,  
Ey Əlinin, Fatimənin balası.  
Məzлum olan bəndələrin anası, –

misraları ilə başlayan yaniqli bir mərsiyə söyleyir. Tamaşaçılar goz yaşlarını tuta bilmirlər.

Kərbəlada Hz. Hüseynin adamları bir-bir şəhid oldular. Ölən yezidlər tamaşaçıların gözü qarşısında yenidən ayağa qalxıb döyüşə qatıldılar. Şəhid olanlar isə qalxıb meydanın bir tərəfində durdular. On sonda İmam Hüseyn, əlində Hz. Əlinin Zülfiqarı döyüşə atıldı. Hər tərəfdən onu mühəsirəyə aldılar. O, yezidləri bir-bir öldürdü. Nəhayət, düşmən tərəfdən oxatanlar onu ox yağmuruna tutdular. Hz. Hüseyn yerə yıxıldı və şəhid oldu. Təmsili tabutdan ağ göyərçinlər açılıb havaya buraxıldı.

*Mərsiyəxan: Zahidə düşmən kim olub?*  
*Camaat xorla: Hüseyn vay*  
*Mərsiyəxan: Qanınə qəltən kim olub?*  
*Camaat xorla: Hüseyn vay*  
*Mərsiyəxan: Ləbləri əfşan kim olub?*  
*Camaat xorla: Hüseyn vay, Hüseyn hey, Hüseyn hey (13 dəfə)*

*Sonda mərsiyəxan:*  
Körpəsi əllərdə qalan ağam vay,  
Xeyməsi çöllərdə qalan ağam vay,  
Deyərək təkrar soruşduğu suala seyirçilər:  
Xeyməsi talan kim olub?  
Qanınə qəltən kim olub?

*Camaat xorla: Hüseyin hey.*

*Mərsiyəxan: Ləbləri əfşan kim olub?*

*Camaat xorla: Hüseyin hey. (13 dəfə) cavabını verdilər.*

Yezidlərin həm əlləri, həm də qılıncları qana boyanmışdır. İmamın şəhadəindən sonra başda Ömər Saad olmaqla düşmən tərəf İmamın xeyməsini atəşə verir. İpək yaylıqlarla bəzədilmiş, ipək örtüklə örtülmüş xeymə tamaşaçıların gözü qarşısında yandırılır. Hz. Zeynəb, Ruqiyyə, İmamın xəstə oğlu və digərləri əl-qolları zəncirlənmiş tək cərgə halında əsir götürüklər. Payalara Kərbəla şəhidlərinin kəsilmiş başlarını təmsil edən müqəvvə başlar taxılır. Şəbih tamaşası bitir və hər iki dəstə sinəzənlərin ortasında məscidin həyatını tərk edir” (Bayat 2014: 268-271).

Banbaşı kəndində on il əvvəl çəkilmiş bir videokasetdə eyni Şəbihin daha təmtəraqlı keçirildiyini və uzun sürdüyüni izlədim. Hətta Masallının Boradigah qəsəbəsində, Cəlilabadın bir kəndində hələ də teatrlaşdırılmış Şəbih tamaşaları oynandığı haqqında məlumatlara rastladım. Ancaq basqı, təzyiq onsuz da unudulmağa doğru gedən bu meydan tamaşalarının keçirilməsinin qarşısını alır.

Bu gün parodiya janrında olan “Ömər cəhənnəmdə”, “Tərs toy” və s. kimi ikinci xəlifə Öməri, Şümürü, Yezidi, İbn Ziyadı lağla qoyan, gülünc vəziyyətə salan Şəbihlər oynanmır. Ancaq Ordubadda son dövrlərə qədər “İmbili-Mərcan” adlı bir mərasim və ya tamaşa gösərilmiş ki, burada ikinci xəlifə Ömərin öldüyü gün bayram edilir. “Qədir-Xum bəyramı vəxti şəvvəl ayının 18-24-ü, orucluxdan sonra kukla bəzəyərdilər. İmbili-mərcan bayramı da deyərdilər. Güləbatın bəzəyərdilər, gətirərdilər. Ələ xına eliyərdilər, qoyardılar. Ərbəyiniyinən vəfatdarın arasında olur bu bayram. Bizim rəhmətdix qonşumuz İmmi xala durardı, samavar salardı, durardı Nərgiz abə, Leyla xala alınnarına pələyhlər vurardılar, qaşlarına vəsmə çəkərdilər. Bayram eliyərdilər. Yığışərdix bir evə çəlardix-öynüyərdix (oruclux çıxan günü fitrdən sonra). Ömərin adın İmbili-Mərcan qoyardıx. İrax-irax, kimsə bir-birinə pis mənada deyər ki, İmbili-Mərcanca oxşuyur e. Həmin gün toy çalardılar. İndi eləmirix, vəx yoxdu. O vəx meyvələri qurudardılar, yiğardılar qazana, üstünə su töküb qənd atardılar, qampot eliyip, dini bayramlarda, qonaxlıxça həriyə bir masxor verərdilər. İndi qampot eləməxdan yana saatdariyinən vəx gedir” (Ramizə Məmmədova). Söyləyicinin dediyindən belə məlum oldu ki, mərasimin sonunda Aşura günü səbəbkarlarına nifrət əlaməti olaraq “İmbili-Mərcan” adlandırılan kukla yandırılır.<sup>1</sup>

#### D. Çağdaş Teatr Anlayışı Baxımından Şəbih

XX yüzilin ortalarına doğru Avropada klassik teatr çöküş döneni keçirdiyindən teatrı qurtarmaq adına yeni bir teatr anlayışı ortaya çıxdı. Bu teatr anlayışının ilk xəbərçisi rus rejissoru Stanislavskinin təbiliyə dayanan səhnə düzəni, oyunculuq düşüncələri oldu. Ancaq Batı dünyasında çox keçmədən həyat həqiqətlərini yansitan teatra qarşı oyunun tamaşaçıya yönəlməsi, gələcəkçilik kimi yeni metodlara əsaslanan və Bertolt Brechtin epik teatr adlanan yeni metodу yarandı. Təbii ki, bu anlayış və axtarışların fərqli məqsəd və metodları olsa da bunlar bir nöqtədə birləşdilər, yəni sənətin həqiqi həyatı əks etdirdiyi düşüncəsinə qarşı çıxdılar; teatrın təbiliyi fikrini alt-üst edərək sənətin təbii deyil, sünə bir şey olduğunu elan etdilər. Yeni teatr anlayışının metod və texnikləri teatrı vaxt keçirmə və əylənmə vasitəsi olmaqdan çıxardığı üçün də tamaşaçı kütləsi qazana bilmədi. Bu teatr anlayışında dramaturq qədər rejissorun, yönətmənin də önə çıxmazı müsbət hadisə idi. Səhnə dekoru həqiqəti göstərməkdən çox, əsərin ruhunu göstərməyə yönəlmışdı. Təbii elementlərin yerinə əsas diqqət oyun jestləri üzərinə yönəlmüşdi və dramatik konflikt açıq bir şəkildə göstərilir, səhnə dekoru da bunu dəstəkləyirdi. Hətta bəzi rejissorlar səhnədə ruhsal və zehinsəl bir təsir yaratmaq üçün xüsusi işıqlandırma formasından istifadə edirdilər.

Ona görə də XX yüzilin teatr yeniliyi dedikdə ilk olaraq Stanislavski xatırlanır. Onun sadəcə Sovetlər Birliyində yaşayan xalqlar, həmçinin Azərbaycan deyil, Amerika və Avropada da müəyyən qədər təsiri oldu. Ancaq Avropada dünya ilə insan, təbiətlə cəmiyyət arasındakı uyğun-

<sup>1</sup> Məlumatı bizə Folklor İnstitutunun əməkdaşı Aytən Cəfərova vermişdir.

suzluğu həm insanın, həm də dünyanın mənasının silindiyi nöqtəyə qədər götürən yeni bir teatr nəzəriyyəsi – uyumsuzluq teatrı ortaya çıxdı. Uyumsuzluq teatrı səhnədəki bütün vizual və duygusal elementləri ən aza endirən bir teatr idi. Uyumsuzluq teatrının ziddi kimi duyğuları, xüsusən də şüuraltı hissələri oyatmaq üçün qorxu teatrı yarandı. Qorxu teatrı da uzun zaman səhnədə qala bilmədi. Bu dəfə də teatr arayışlarında ortaya epik teatr deyilən yeni bir teatr növü çıxdı.

Epik teatrın nəzəriyyəcisi və onu bütün Avropada yayan Bertolt Brecht, yeni qurduğu teatrla içində yaşadığı cəmiyyətdə həm xeyirxah insan olmanın, həm də insan şərəfinə yaraşır bir şəkildə yaşamanın mümkün olmadığını sübut etmək istəyirdi. Brechtin səyləri ilə keçmişdəki doqmatik təlimə dayanan teatrın yerini, artıq oyunun sonunu açıq buraxaraq tamaşaçıya dəyişik suallar verən və onu dəyişik düşüncələr baxımından hərəkətə keçirən bir teatr almışdı. Onun baxışları belə idi: hadisələri siyasıləşdirən epik teatr qurmaq və oranı insanların kütləvi fəaliyyətlərini - savaş, mənfəət davaları, tarixi hadisələr, müasir problemlər və bunların göstərildiyi və mübahisə edildiyi bir yere çevirmək. (Brecht) 1960-lara qədər Avropada bir neçə teatr forması ortaya çıxdı ki, hər birinin də tamaşaçı ilə dialoq qurmaq üçün istifadə etdiyi özünəməxsus metodları, oyun anlayışları vardi.

1960-lardan sonra İngiltərə və Amerikada seyirçi ilə oyunçu arasındaki məsafəni aradan götürməyə, teatrın toxunulmazlığını pozan “alternativ teatr” anlayışı yayılmağa başladı. Alternativ teatrın ən təsirli olanları ABD də Julian Beck və Judith Malinanın Living Theatresi (Yaşayan Teatr) ilə İngiltərədə epik teatr anlayışını davam etdirən George Devinein İngilis Səhnə Cəmiyyəti idi. Hər iki teatr topluluğunun əsas məqsədi tamaşaçının özünü oyuna qapdurmamasını və yaşadığı cəmiyyəti tənqid edə bilməsini saxlamaq idi. Bununla yanaşı bir də təcrübə teatr deyilən bir teatr növü ortaya çıxdı ki, burada əsas məqsəd seyirçinin oyunda iştirak etməsini təmin etmək idi. Avropa və ABD də təcrübə teatr anlayışını məşhurlaşdırıran Polşalı rejissor Jerzy Grotowski oldu. İngiltərədə təcrübə teatrın ən məşhur nümayəndəsi Peter Brook idi. O, 1961-ci ildə Kraliyət Shakespeare Cəmiyyətini qurmaqla təcrübəciliklə tamaşaçı zövqünü uyğunlaşdırıa bildi (Pektaş).

Bütün bu müasir teatr nəzəriyyələri və göstəriləri fonunda Şəbihin yeri və yenilənən teatr anlayışında rolu və funksiyası haqqında çox az yazılsa da (And 2014) əlmizdə olan mətnlərin və az sayda videokasetlərin incələnməsi Şəbihin dini bir xalq tamaşaçı kimi Avropa yeni teatr anlayışlarının yaranmasında rolinin böyük olduğunu deməyə əsas verir. XX yuzildə yaranan bu qədər çox teatr növlərindən heç biri Şəbihin adını çəkməsə də, hətta ondan istifadə etməsə də düşüncə və məqsəd baxımından altı yüz il davam edən Şəbih meydan tamaşalarından çox şey götürdükləri şübhəsini doğurur. Həm də Şəbih teatrı mətnləri İngiliscəyə çevrilib Avropada yayılması tarixi XIX yüzilin sonlarından başlamışdı.

Şəbih ənənəvi xalq teatrının sözlü, süjetli dramatik məzmunlu növüdür. Xalq teatrı və Şəbih əski türklərin şaman kamlamalarının, şaman rituallarının bolluq mərasimləri, artım, ideal qəhrəman, ölüb-dirilmə kimi ritualları ilə birləşməsindən yaranmışdır. Belə ki, Şəbihlərdə kuklalardan, müqəvvallardan, parçalardan, simvolik dekorlardan istifadə şaman mədəniyyətindən qalma teatr ünsürləri idi. Şaman kamlıq zamanı bir neçə rolü təkbaşına əynayan, bir neçə obrazın səsi ilə danışan yetənəkli oyuncudur və söylədiyi mətn irticalıncı, öncədən hazırlanmış yazılı bir mətnə dayanmaz. Xalq teatrının istər kənd yerlərində, istərsə də şəhərlərdə olsun ortaq özəlliyyi yazılı bir mətnə deyil, bədəhətən söylənən şifahi mətnə dayanması və həmən-həmən eyni teatr strukturuna və səhnəyə sahib olmasına. Xalq teatrı mətni (Şəbihdə muğam), rəqs, söz oyunları (Şəbihdə dialoq) və əsasən də təqlidən (Kərbəla hadisələrinin təqəlidi) ibarət bir teatr anlayışı üzərində qurulmuşdur. Ona görə də Orta Asiyadan başlayaraq Balkanlara qədər yayılan türk xalq teatrı XIX yüzilin gerçəkçi Avropa teatrında yansıyan “**qapaklı forma**” anlayışının tam tərsinə, “**açıq forma**” xüsusiyyətlərinə malik idi. Ənənəvi xalq teatrının digər növləri kimi Şəbih XX yüzil Batı dünyasının teatr axtarışlarına nəzəri baza oldu. Bunu həm də Şəbih mətnlərinin Avropada çap olunması və araşdırılması da sübut edir. (Pelly 1879; Litten 1929; Rossi, Bombaci 1961; Melikoff 1966; Chelkowki 1971).

Xalq teatrinin əsas qayəsi güldürmək, əyləndirmək olsa da Şəbih bunun tərsinə ağladan teatrıdır. Şəbihlər keçirildiyi İslam coğrafiyasının hər yerində ağlamaqla, şivənlə, acı feryadla müşahidə olunur. Bu da seyirciləri bir düşüncədə birləşdirməyə xidmət edir. Həm Şəbihlərdə, həm də digər oyunlarda oyuncular xarakter obrazlar yaratmazlar, burada ideal tip, mənfi tip, yalançı, qəhrəman, komik tiplər vardır. Şəbih kimi, xalq teatrinin digər növləri də hər zaman deyil, bayram, toy, sünnet, anma günləri, müqəddəs aylarda və s. oynanır. Şəbih oyuncuları da eyni rolu hər il təkrar-təkrar oynadıqlarından sözləri, dialoqları əzbərə bilir və şəbihgərdanın idarəsində səhnənin gedisatına uyğun hərəkət edir, xarakter deyil, xeyirxah və şər surətlər yaradırlar. Cənubi Azərbaycanın İskəmər və Ərdəbil əyalətlərindən toplanıb mənə gətirilən iki Şəbih mətnində şəbihçilərin dialoqları şeirlə və uzun olsa da oyuncular bùmları əzbərə bildiklərindən səhnədə öz rollarının mətnlərini çətinlik çəkmədən söyləyirlər. Bəzən unudulan yerləri onlara Şəbihgərdan xatırladır, bəzən də oyuncular əllərindəki dəftərə baxmaqla mətnin unudulan yerlərini bərpa edirlər.

Kərbəla hadisələrinin canlandırılması olan Şəbih tamaşalarında peşəkar oyunu olmasa da burada şəbihgərdanın rəhbərliyi ilə uzun müddətli hazırlıq mərhələsi keçirilir. Şəbih teatrında oyuncuların davranışlarında pərakəndəlik, nizamsızlıq kimi görünən bir sərbəstlik var. Bu isə bugünkü Batı dünyasının qurmağa çalışdığı teatri stabillikdən çıxarıb onu seyircilərin cə iştirakı ilə hər kəsin oynadığı və hər kəsin də seyr etdiyi bir tamaşaaya çevirmək cəhdididir. Bu teatr anlayışını Şəbihin dramaturgiyası beşyüz, altryüz il bundan əvvəl başlatmışdı və indi də davam etdirir. Şəbih tamaşaları dramatikləşdirməni ən yüksək həddə çatdırmaqla seyircini hadisələrin iştirakçısına çevirir. Tamaşaçılar oyuna o qədər inteqrasiya olunurlar ki, oyunu ilə seyirçi bir çox halda eyni səhnəni paylaşır: tamaşaçı oyunu, oyunu tamaşaçı olur. Məsələn, Masallı bölgəsinin Banbaşı kəndində səhnələnən Hz. Hüseynin qətl Şəbihində öldürülən İmam tərəfdarları səhnədən çıxıb seyircilərin arasında gözləyir, izdihamla bərabər rövzəxanın avazla oxuduğu mərsivəyə nəqarət tuturlar. Daha əvvəller göstərilən Şəbihlərdə də oyuncular rollarını tamamladıqdan sonra təkyədə qurulan taxtın aşağısında əyləşərək adı seyirçiye çevirilir və hadisələrə, sözlərə digərləri kimi reaksiya verirdilər. Banbaşında İmam Hüseynin əhli-beyti ayaqda duran izdihamın içində girir, izdihamla bərabər ağlayır, lənət oxuyur, nəqarət tuturlar. Yezidin ordusunda isə ölenlər qalxıb yenidən səhnəyə girir və savaşa davam edirlər. Bu da onların sayılarının çoxluğununu göstərməyin bir yoludur, çünkü qətl olunan Hz. Hüseyin, əhli-beyti və silahdaşlarıdır. Onların öldürüldükdən sonra səhnədən çıxmaları təbiidir. Yezidlər çoxsaylı ordu ilə öldürən tərəfdarları, onların səhnədə axıra qədər qalması, çoxluq göstərməsi normaldır, çünkü səhnədə bir Kərbəla şəhidinin üzərinə beş-on yezid hücküm edir və hamısı da öldürülür ki, qalxıb yenidən oyuna qatılmaları da buna görədir.

Şəbih tamaşasında səhnə dekoru sadə, birpərdəli olub məqsəd seyirçi ilə birləkdə o dövrə qayıtmak, o dövrü bir də yaşamaqdır. O baxımdan bugünkü müasir Avropa və qismən də Türkiyə teatrinin nəzəri prinsiplərinin, xüsusən də tamaşaçı-oyunu bütünlüyünün qaynağını Şəbihdə axtarmaq lazımdır. İslam coğrafiyasının bəzi yerlərində, xüsusən də İran, Hindistan və Azərbaycanda geniş yayılan Şəbih meydan tamaşalarının özünəməxsus dekorasiyası, səhnə strukturu, dramaturgiyası, teatr poetikası olduğunu özəlliklə qeyd etmək lazımdır.

Şəbih tamaşalarında dialoq var, ancaq diskusiya, mübahisə yoxdur. Məqsəd burada İmam Hüseyni və şəhidləri xatırlamaq, onların haqq işini təqdir etməkdir. Həm Yezid, həm də Hüseyin biri xeyiri, digəri şəri, biri haqqı, digəri zülmü idealizə etmək üçün səhnədədirler. Şəbih hər dəfə xeyirlə şəri, haqla nahaqqı, doğru ilə yalanı, məzlamla zalımı ideallaşdırmaq üçün səhnələnir, İmamətin mahiyyətini, onun mərifətullahını, mərifət məqamını göstərmək məqsədiylə oynanır.

## E. Sonuc

İslam coğrafiyasının əsasən şəhərlər yaşayışının ölkələrində keçirilən Məhərrəmlik törənləri və Kərbəla hadisələri əhli-beytə sevginin və əhli-beyt yolunu davam etdirmənin ən böyük təzahür formasıdır. Miladi tarixlə 680-ci il oktyabr ayının 18-ində baş verən qanlı hadisələrin canlandırılması olan Şəbih meydan teatrinin hər il səhnələnməsi Kərbəlanı canlı tutmaq, Haqqı ihyə

etməkdir. Şəbih İslam aləmində dini-mistik məzmunlu yeganə tamaşadır ki, yasaq olanları – canlandırmaya vəsilə ola biləcək rol oynamanı, kukla, müqəvvə düzəltməni, tabut hazırlamağı məqbul sayır, qadınları, cıluları, mələkləri, hətta ruhları səhnəyə gətirməklə İslam tarixində yeni bir mərhələ açmış olur. Bütün bunlar Hz. Əlinin rəhbərliyi, Hz. peyğəmbərin yolu ilə gedən, əhli-beytin icraatını örnək alan müsəlmanların Haqq dinə sahib çıxmaları, Haqqı bayraq etmələridir. Şəbih teatr göstərilərinin sonunun faciə ilə bitməsi seyirçinin şüuraltından məzluminun zalimdan haqqını alacağına inam fəlsəfəsini formalasdırır.

Beş yüz-altyüz illik tarixi olmasına baxmayaraq Şəbih teatrı seyirçi kütləsini çəkməktə, əksilməyən, azalmayan bir performansla davam etməkdədir. Bunun sırrı əhli-beytə olan sonsuz bağlılıqla bərabər, bir də xalq tamaşalarının bütün zamanlar üçün yeniliyini itirməyəcək sadəliyi, təbiliyi, canlılığı, seyr edənləri oyunun aktiv üzvünə çevirə bilməsi ilə bağdır.

### **Qaynaqlar:**

1. Şaiq Abdulla (1973). Xatirələrim, Bakı: Azərbaycan Uşaq və Gənclər Ədəbiyyatı Nəşriyyatı
2. And Metin (2012). Ritüeldən drama. Kerbela-muharrem-taziye, İstanbul: Yapı Kredi Yayıncıları
3. Axundov Əhliman (2003). Xatirələrim, Bakı: "Azərbaycan milli ensiklopediyası" nəşriyyat-poliqrafiya birlüyü
4. Bayat Füzuli (2014). Kərbəla folkloru. Məhərrəmlik rituallarından Şəbih meydan tamaşalarına, Bakı: Elm və təhsil
5. Bertolt Brecht kimdir? <http://www.turkcebilig...>
6. Buttanrı Müzeyyen (2010). "Kerbelâ olayının Azerbaycan ve türk tiyatrosuna yansımıası", Çeşitli yönleriyle Kerbela (Edebiyat) II cild, Sivas: Cumhuriyet Üniversitesi İlahiyat Fakültesi, 253-282
7. Chelkowski Peter (1971). "Dramatic and Literary aspects of Taziye-Kiani-Iranian passion play" Review of National Literatures, 1/II
8. Haqverdiyev Əbdürəhim bəy. (1957). Azərbaycanda teatr. Seçilmiş əsərləri, II cild. Bakı: Azərnəş
9. Lassy Ivar (1916). The Muharram mysteries among the Azerbeijan turks of Caucasia, Helsingfors
10. Litten W. (1929). Das drama in Persien, Berlin-Leipzig
11. Mahjub Muhammed Jafar (1979). "The Effect of European Theatre and the Influence of its Theatrical Methods upon Taziye", Taziye. Ritual and Drama in Iran, New York: 137-153
12. Melikoff İren (1966). "Le drame de Kerbela dans la literature épique turque", Revue des études islamiques, XXXIV
13. Pektaş Nihat. Tiyatro ve tarihi gelişimi. [www.facebook.com](http://www.facebook.com)
14. Pelly Sir Lewis (1879). The miracle play of Hasan and Hussain I-II, London
15. Rəhimli İlham (2005). Azərbaycan teatr tarixi. Bakı: Çaşıoğlu
16. Rossi Ettore, Bombaci Alessio (1961). Elenco di drammi religiosi Persiani. Fonda MSS. Vaticani Cerulli, Citta del Vaticano
17. Sarabski Hüseyinqulu (1982). Köhnə Bakı, Bakı: Yəzici
18. Söyləyici: Cavanşir Nəbiyev, doğum tarixi 1957, təhsili ali, Masallı rayonu Çaxırlı kəndi
19. Söyləyici: Mircavad Feyzullayev, doğum tarixi 1973, təhsili ali, Masallı rayonu Bambəşli kəndi
20. Söyləyici: Ramizə Məmmədova, 75 yaşında, təhsili natamam orta, Ordubad şəhəri